

பிரஸார் பாரதி

அகில இந்திய வானொலி, சென்னை-4

06 05 2024

7 15

திங்கட்கிழமை

காலை

தலைப்புச் செய்திகள்

1. மக்களவை ஐந்தாம் கட்ட தேர்தலுக்கு தாக்கல் செய்யப்பட்ட வேட்புமனுக்களை விலக்கிக்கொள்ள இன்று கடைசி நாளாகும்.
2. தேர்தல் நடைபெற உள்ள எஞ்சியுள்ள தொகுதிகளில் அரசியல் கட்சித் தலைவர்கள் தீவிர பிரச்சாரத்தில் ஈடுபட்டு வருகின்றனர்.
3. தமிழகத்தில் ஊட்டி, கொடைக்கானல் சுற்றுலாத்தலங்களுக்கு செல்லும் வாகனங்களுக்கு இன்று முதல் இ-பாஸ் பெற்றுக்கொள்ளலாம் என்று அறிவிக்கப்பட்டுள்ளது.
4. தமிழ்நாடு, ஆந்திரப்பிரதேசம், தெலங்காணா, மகாராஷ்டிரா, கர்நாடக மாநிலங்களின் பல்வேறு பகுதிகளில் இன்று கடும் வெப்பநிலை நிலவக்கூடும் என்று வானிலை ஆய்வு மையம் தெரிவித்துள்ளது.
5. இத்தாலியில் நடைபெற்ற சர்வதேச டென்னிஸ் போட்டியில் இந்தியாவின் ஸ்ரீராம் பாலாஜி – ஜெர்மனியின் **Andre Begemann** இணை பட்டம் வென்றது.

---- இனி விரிவான செய்திகள் ----

<<<<>>>>

மக்களவை ஐந்தாம் கட்ட தேர்தலுக்கு தாக்கல் செய்யப்பட்ட வேட்புமனுக்களை விலக்கிக்கொள்ள இன்று கடைசி நாளாகும்.

பீஹாரில் 5 தொகுதிகள், ஜார்கண்டில் 3, மகாராஷ்டிராவில் 13, ஒடிசாவில் 5, உத்தரப்பிரதேசத்தில் 14, மேற்குவங்கத்தில் 7, ஜம்மு-கஷ்மீர் மற்றும் லடாக்கில் தலா ஒரு தொகுதி என மொத்தம் 49 தொகுதிகளில் இம்மாதம் 20ஆம் தேதி வாக்குப்பதிவு நடைபெறுகிறது. இதற்கிடையே தேர்தல் நடைபெறும் எஞ்சியுள்ள தொகுதிகளில் அரசியல் கட்சித் தலைவர்கள் பிரச்சாரத்தில் ஈடுபட்டு வருகின்றனர்.

மத்தியில் 3வது முறையாக பிஜேபி ஆட்சியமைத்தால் நாட்டின் பொருளாதாரம் உலகில் மூன்றாம் இடத்திற்கு முன்னேறும் என்று அக்கட்சியின் மூத்த தலைவர் திரு. அமித் ஷா கூறியுள்ளார்.

தெலங்காணா மாநிலம் நிஜாமாபாத்தில் பிரச்சாரம் மேற்கொண்ட அவர், திரு. நரேந்திர மோடியை மீண்டும் பிரதமராக தேர்ந்தெடுத்தால் நாட்டில் தீவிரவாத செயல்கள் முடிவுக்கு வரும் என்று தெரிவித்தார்.

முன்னதாக **Kagaznagar**-ல் பிரச்சாரம் செய்த திரு. அமித் ஷா, ஷெட்யூல்டு, பழங்குடியினர் மற்றும் இதர பிற்படுத்தப்பட்ட வகுப்பினரின் இடஒதுக்கீடு அதிகரிக்கப்படும் என்று கூறினார்.

காங்கிரஸ் மூத்த தலைவர்களின் ஒருவரான திரு. ராகுல் காந்தி, தெலங்காணா மாநிலம் நிர்மல் பகுதியில் வாக்கு சேகரித்தார்.

இந்திய அரசியலமைப்பு சட்டத்தை மாற்றுவதற்கு தேசிய ஜனநாயக கூட்டணி முயற்சி மேற்கொண்டு வருவதாக குற்றம் சாட்டினார்.

பிஜேபி ஆட்சியில் பழங்குடியினரின் உரிமைகள் மறுக்கப்பட்டு பெருநிறுவனங்கள் பயனடைந்து வருவதாக அவர் தெரிவித்தார்.

மத்தியில் காங்கிரஸ் ஆட்சியமைத்தால் ஏழைப் பெண்களுக்கு ஆண்டுக்கு ஒரு லட்சம் ரூபாயும், அனைத்து இளையோருக்கும் வேலைவாய்ப்பு அளிக்கப்படும் என்றும் திரு. ராகுல் காந்தி உறுதியளித்தார்.

சமூஹ்வாதி கட்சித் தலைவர் திரு. அகிலேஷ் யாதவ், உத்தரப்பிரதேச மாநிலம் ஆக்ரா மாவட்டத்தில் வாக்கு சேகரித்தார்.

இதற்கிடையே ஓடிசா சட்டப்பேரவைத் தேர்தலுக்கான பிஜேபியின் தேர்தல் அறிக்கையை அக்கட்சியின் தலைவர் திரு. ஜே.பி. நடா நேற்று வெளியிட்டார்.

மாநிலத்தில் பிஜேபி ஆட்சியமைத்தால் நெல்லுக்கு குவிண்டால் ஒன்றுக்கு மூவாயிரத்து 100 ரூபாய் அளிக்கப்படும் என்பன உள்ளிட்ட 21 வாக்குறுதிகள் அதில் இடம்பெற்றுள்ளது.

மக்களவைக்கு நான்காம் கட்ட தேர்தலுடன் ஓடிசா சட்டப்பேரவைக்கான வாக்குப்பதிவும் இம்மாதம் 13ஆம் தேதி நடைபெறுகிறது.

<<<<>>>>

தமிழகத்தில் ஊட்டி, கொடைக்கானல் சுற்றுலாத்தலங்களுக்கு செல்லும் வாகனங்களுக்கு இன்று முதல் இ-பாஸ் பெற்றுக்கொள்ளலாம் என்று அறிவிக்கப்பட்டுள்ளது.

இதுகுறித்து மாநில அரசு வெளியிட்டுள்ள அறிக்கையில், epass.tnega.org என்ற இணைய முகவரியில் விண்ணப்பித்து இதனைப் பெற்றுக்கொள்ளலாம் என்று கூறப்பட்டுள்ளது.

சுற்றுலா மற்றும் வணிக ரீதியாக செல்வோரின் வாகனங்களுக்கு மட்டுமே இ-பாஸ் அவசியம் என்றும், மற்றபடி அவர்கள் அங்கு செல்வதற்கு எந்த தடையும் இல்லை என்றும் தெரிவிக்கப்பட்டுள்ளது.

வெளிநாட்டுப் பயணிகள் தங்களுடைய மின்னஞ்சல் முகவரியைப் பயன்படுத்தியும், உள்நாட்டுப் பயணிகள் தங்களது தொலைபேசி எண்களைப் பயன்படுத்தியும் இ-பாஸ் பெற விண்ணப்பிக்கலாம் என்று கூறப்பட்டுள்ளது.

தங்களுடைய விவரங்கள், பயணிக்கும் வாகனங்களின் எண்கள், பயணம் மேற்கொள்ளும் நாள், தங்கும் கால அளவு, தங்கும் இடம் ஆகிய விவரங்களைத் தெரிவித்து இ-பாஸ் பெற்றுக்கொள்ளலாம்.

கோடை காலங்களில் சுற்றுலாப் பயணிகளின் எண்ணிக்கை அதிகரிப்பதால் அவர்களின் வருகையை முறைப்படுத்த உயர்நீதிமன்ற உத்தரவுப்படி நாளை முதல் ஜூன் 30ஆம் தேதி வரை ஊட்டி மற்றும் கொடைக்கானல் சுற்றுலா தலங்களுக்கு வரும் வாகனங்களுக்கு இ-பாஸ் பெறுவது அவசியம் என்று மாநில அரசு வெளியிட்டுள்ள அறிக்கையில் தெரிவிக்கப்பட்டுள்ளது.

இதற்கிடையே கொடைக்கானலுக்கு வருகை தரும் அனைத்து வாகனங்களும் வெள்ளி நீர்வீழ்ச்சி அருகில் உள்ள சுங்கச்சாவடியில் இ-பாஸ் சோதனை மேற்கொண்ட பின்னரே கொடைக்கானலுக்குள் செல்ல அனுமதிக்கப்படுவார்கள் என்று ஆட்சியர் திருமதி பூங்கொடி அறிவித்துள்ளார்.

<<<<>>>>

தமிழ்நாடு, ஆந்திரப்பிரதேசம், தெலங்காணா, மகாராஷ்டிரா, கர்நாடக மாநிலங்களின் பல்வேறு பகுதிகளில் இன்று கடும் வெப்பநிலை நிலவக்கூடும் என்று வானிலை ஆய்வு மையம் தெரிவித்துள்ளது.

நாட்டின் வடகிழக்கு பகுதியில் நாளை வரை கனமழைக்கு வாய்ப்பிருப்பதாகவும் கூறியுள்ளது.

அருணாச்சலப்பிரதேசம், அசாம், மேகாலயா, நாகாலாந்து, மணிப்பூர், மிசோரம், திரிபுரா ஆகிய மாநிலங்களில் அடுத்த 6 நாட்களுக்கு லேசானது முதல் மிதமான மழை பெய்யக்கூடும் என்று தெரிவித்துள்ளது.

நாட்டின் வடமேற்கு மற்றும் மத்தியப் பகுதியில் அடுத்த 2 நாட்களுக்கு வெப்பநிலை 2 டிகிரி செல்சியஸ் அதிகரிக்கக்கூடும் என்றும் வானிலை ஆய்வு மையம் கூறியுள்ளது.

<<<<>>>>

தமிழகத்தில் பிளஸ் டூ பொதுத்தேர்வு முடிவுகள் இன்று காலை மணி 9.30க்கு வெளியிடப்படுகிறது.

மாணவர்கள் மற்றும் தனித்தேர்வர்களுக்கு அவர்கள் பதிவு செய்த கைபேசி எண்ணிற்கு குறுஞ்செய்தி வழியாக தகவல் அனுப்பப்படும். மேலும், www.tnresults.nic.in, www.dge.tn.gov.in என்ற இணையதளம் வாயிலாகவும் முடிவுகளை அறிந்து கொள்ளலாம்.

இந்த தேர்வை 7 லட்சத்து 50 ஆயிரம் பேர் எழுதியுள்ளனர்.

<<<<>>>>

தமிழகத்தில் அரசு கலை மற்றும் அறிவியல் கல்லூரிகளில் வரும் கல்வியாண்டில் இளநிலை பட்டப்படிப்பில் சேர்வதற்கு இன்று முதல் ஆன்லைனில் விண்ணப்பிக்கலாம் என்று அறிவிக்கப்பட்டுள்ளது.

இதுகுறித்து கல்லூரி கல்வி இயக்ககம் வெளியிட்டுள்ள அறிக்கையில், tngasa.in என்ற இணையதள முகவரியில் விண்ணப்பங்களை பதிவு செய்யலாம் என்று கூறப்பட்டுள்ளது.

அரசு கலை மற்றும் அறிவியல் கல்லூரிகளில் உள்ள சேர்க்கை உதவி மையங்கள் மூலமாகவும் விண்ணப்பிக்க வழிவகை செய்யப்பட்டுள்ளதாகவும் தெரிவிக்கப்பட்டுள்ளது.

மாணவர் சேர்க்கைக்கு விண்ணப்ப கட்டணமாக 48 ரூபாயும், பதிவு கட்டணமாக 2 ரூபாயும் செலுத்த வேண்டும்.

ஷெட்யூல்டு வகுப்பினர் மற்றும் பழங்குடியின மாணவர்களுக்கு விண்ணப்பக்கட்டணம் கிடையாது.

அவர்கள் பதிவு கட்டணமாக 2 ரூபாய் மட்டுமே செலுத்த வேண்டும்.

வங்கி அட்டை, நெட் பேங்கிங் மற்றும் யுபிஐ மூலமாக கட்டணத்தை செலுத்தலாம்.

சேர்க்கை உதவி மையங்களில் வங்கி வரைவோலை மூலமாகவும் நேரடியாக செலுத்தலாம் என்றும் கல்லூரிக் கல்வி இயக்ககம் வெளியிட்டுள்ள அறிக்கையில் குறிப்பிடப்பட்டுள்ளது.

<<<<>>>>

வாக்காளர் விழிப்புணர்வு பணிகள் மூலம் தில்லியில் வாக்காளர் பட்டியலில் முதல்முறை வாக்காளர்களின் எண்ணிக்கை அதிகரித்துள்ளதாக அம்மாநில தலைமைத் தேர்தல் அதிகாரி திரு. கிருஷ்ணமூர்த்தி கூறியுள்ளார்.

அதன்படி முதல் முறை வாக்காளர்களின் எண்ணிக்கை 2 லட்சத்து 43 ஆயிரமாக உள்ளது என்று அவர் தெரிவித்துள்ளார்.

இளையோரை இலக்காகக் கொண்டு மேற்கொள்ளப்பட்ட வாக்காளர் விழிப்புணர்வு முகாம்கள் மூலம் புதிய வாக்காளர் எண்ணிக்கை அதிகரித்துள்ளதாகவும் தில்லி தலைமைத் தேர்தல்அதிகாரி திரு. கிருஷ்ணமூர்த்தி தெரிவித்தார்.

<<<<>>>>

மணிப்பூரில் முகாம்களில் தங்கியுள்ள மாணவர்களுக்காக அனைத்து வசதிகளையும் கொண்ட நடமாடும் கல்விப் பேருந்து சேவையை அம்மாநில அரசு தொடங்கியுள்ளது.

ஆசிரியர் பயணிக்கும் இப்பேருந்தில் நூலகம், கணினி மற்றும் விளையாட்டு உபகரணங்கள் இடம்பெற்றுள்ளன.

முகாம்களில் தங்கவைக்கப்பட்டுள்ள மாணவர்களின் கல்வி பாதிக்கப்படக்கூடாது என்பதற்காக இந்த நடமாடும் கல்விப் பேருந்து சேவை தொடங்கப்பட்டுள்ளது.

<<<<>>>>

மணிப்பூரில் நேற்று பிற்பகல் பெய்த கடும் புயலுடன் கூடிய கனமழை காரணமாக வீடுகள் சேதமடைந்தன.

இம்பால் கிழக்கு, இம்பால் மேற்கு, **Thoubal, Noney, Bishnupur** மாவட்டங்களில் மணிக்கு 55 கிலோ மீட்டர் வேகத்தில் காற்று வீசியதால் வீடுகள் சேதமடைந்தன.

அதிகபட்சமாக **Tamenglong** மாவட்டத்தில் 21 புள்ளி 6 மில்லி மீட்டர் மழை பெய்துள்ளது.

கனமழை காரணமாக மரங்கள் சாய்ந்து விழுந்தன. பயிர்களும் சேதமடைந்துள்ளதாக அங்கிருந்து வரும் தகவல்கள் தெரிவிக்கின்றன.

<<<<>>>>

இத்தாலியில் நடைபெற்ற சர்வதேச டென்னிஸ் போட்டியில் இந்தியாவின் ஸ்ரீராம் பாலாஜி – ஜெர்மனியின் **Andre Begemann** இணை பட்டம் வென்றது.

இறுதி ஆட்டத்தில் இந்த இணை 6-4, 6-7, 10-6 என்ற செட் கணக்கில் பொலியாவின் **Boris Arias – Federico Zeballos** இணையை வென்றது.

<<<<>>>>

ஐ.பி.எல். கிரிக்கெட் போட்டியில் கொல்கத்தா அணி 98 ரன் வித்தியாசத்தில் லக்னோ அணியை வென்றது.

லக்னோவில் நடைபெற்ற இப்போட்டியில் முதலில் பேட் செய்த கொல்கத்தா அணி, நிர்ணயிக்கப்பட்ட 20 ஓவரில் 6 விக்கெட் இழப்புக்கு 235 ரன் எடுத்தது.

அதிகபட்சமாக சுனில் நரைன் 39 பந்துகளில் 81 ரன் எடுத்தார்.

நவீன் உல் ஹக் 3 விக்கெட் வீழ்த்தினார்.

236 ரன் எடுத்தால் வெற்றி என்ற இலக்குடன் பின்னர் களமிறங்கிய லக்னோ அணி, 16 புள்ளி ஒரு ஓவரில் 137 ரன்னுக்கு ஆட்டமிழந்தது.

ஹர்ஷித் ரானா, வருண் சக்கரவர்த்தி ஆகியோர் தலா 3 விக்கெட் வீழ்த்தினார்கள்.

மும்பையில் இன்று நடைபெற உள்ள ஆட்டத்தில் மும்பை அணி – ஹைதராபாத் அணியை எதிர்கொள்கிறது.

<<<<>>>>

இந்தியா – பங்களாதேஷ் அணிகளுக்கு இடையேயான 4வது மகளிர் ட்வெண்ட்டி ட்வெண்ட்டி கிரிக்கெட் போட்டி இன்று நடைபெறுகிறது.

Sylhet-ல் நடைபெற உள்ள இப்போட்டி மாலை மணி 3.30க்கு தொடங்குகிறது.

5 போட்டிகள் கொண்ட இத்தொடரின் முதல் 3 போட்டிகளில் இந்திய மகளிர் அணி வெற்றி பெற்று தொடரைக் கைப்பற்றியுள்ளது.

<<<<>>>>

உலகக்கோப்பை மகளிர் ட்வெண்ட்டி ட்வெண்ட்டி கிரிக்கெட் போட்டி பங்களாதேஷில் அக்டோபர் மாதம் நடைபெறும் என்று சர்வதேச கிரிக்கெட் கவுன்சில் அறிவித்துள்ளது.

3ஆம் தேதி முதல் 20ஆம் தேதி வரை நடைபெற உள்ள இப்போட்டியில் 10 அணிகள் பங்கேற்கின்றன.

இந்தியா தமது முதல் ஆட்டத்தில் அக்டோபர் 4ஆம் தேதி நியூசிலாந்து அணியை எதிர்கொள்கிறது.

<<<<>>>>

பாரீஸ் ஒலிம்பிக் 400 மீட்டர் ரிலே போட்டிக்கு இந்திய மகளிர் அணி தகுதி பெற்றுள்ளது.

பஹாமாசில் நடைபெற்ற உலக தடகள ரிலே போட்டியில் ரூபால் செளத்ரி, பூவம்மா, ஜோதிகா பூரி தண்டி, சுபா வெங்கடேசன் ஆகியோர் கொண்ட குழு இரண்டாம் இடம் பிடித்து பாரீஸ் ஒலிம்பிக் போட்டியில் பங்கேற்பதற்கான வாய்ப்பை பெற்றது.

<<<<The End>>>>